

ҚАРАҚАЛПАҚСТАНЛЫ ИЛИМПАЗ ХАЛЫҚАРАЛЫҚ ТАҢЛАҰДЫҢ ЖЕҢИМПАЗЫ БОЛДЫ

Бердақ атындағы Қарақалпақ мәмлекетлик университети «Социаллық пәнлер» кафедрасының доценти, социология илимлериниң кандидаты Хатира Камалова Россия Федерациясының Илимий идеялар орайы (Центр научный мысли) тәрәпинен өткерилген «XXI әсирдиң инновациялық технологиялары» атамасындағы V халықаралық илимий мақалалар таңлауында жеңимпаз болды.

Қарақалпақстанлы илимпаздың «Өзбекстанда заманагөй гендер сиясатының жағдайы» темасындағы илимий мақаласы төрешилер қурамы тәрәпинен биринши орынға ылайық деп табылды.

Х.Камалова өзиниң 46 жыллық мийнет жолының 39 жылын жаслар тәлим-тәрбиясына бағышлады. 2004-жылы Өзбекстан миллий университети жанындағы қәнигелестирилген кеңесте «Қарақалпақстан Республикасында социаллық процесслердиң мониторинги» темасында «Социология теориясы, методологиясы хәм тарийхы» қәнигелиги бойынша кандидатлық диссертациясын табыслы жақлады.

Сабақ жүклемелеринде көрсетилген барлық пәнлер бойынша оқыў материаллары «Moodle» системасына киргизилген болып, усы тийкарда билим бериўдиң нәтийжелилигин арттырыўға хәрекет етеди. Хәр бир сабақты жаңа бағдарламалар тийкарында таярлап, көргизбели қураллардан, мәлимлеме-коммуникация технологияларынан, электрон хәм мультимедия билимлендириў ресурсларынан пайдаланған ҳалда жоқары билимлендириўдиң заманагөй талаплары дәрежесинде алып барады.

-Илимий мақалам абырайлы таңлаўда жеңимпаз болғанынан қуўанышлыман,-дейди социология илимлериниң кандидаты, доцент Хатира Камалова.-Онда бүгинги күнниң аҳмийетли мәселелеринен бири болған елимизде гендер сиясаты түсиниги, оның мазмун-мәниси хәм хәзирги дәўирдеги машқалалары туўралы сөз етиледи.

Илимпаздың бүгинги күнге шекем 66 илимий хәм 4 оқыў-методикалық қолланбасы басылып шықты. Илимий журналларда 16, абырайлы сырт ел журналларында 8, соннан быйылғы жылдың өзинде 15 илимий мақаласы жәрияланды.

Тәжирийбели устаз Түркияның Стамбул қаласында болып өткен миллетлер аралық симпозиумда, Қазақстанның Астана қаласында болып өткен II хәм V халықаралық «GLOBAL SCIENCE AND INNOVATIONS 2018: CENTRAL ASIA» атамасындағы илимий-әмелий интернет-симпозиумда хәм басқа да бир қатар әнжуманларда өзиниң баянатлары менен қатнасып келди.

Х.Камалова 2013-жылдан баслап социологиялық изертлеў өткерий орайына басшылық етип келмекте. Бул орай тәрәпинен 2013-2018-жыллар даўамында бир нешше аҳмийетли темалар

бойынша изертлеу жұмыслары алып барылды.

-Жоқары оқыу орнымызда бүгінгі күні 255 хаял-қыз профессор-оқытушы жұмыс алып барып атырған болса, соннан 100 ден зыятын илим кандидаты менен доцент, 12 син түрлі тараулар бойынша илим докторы (DSc) құрайды,-дейди Қарақалпақ мәмлекетлик университети ректорының хаял-қызлар мәселелери бойынша кеңесгөйи Инжайым Сейтназарова.- Профессор-оқытушыларымыз бенен студент-жасларымыз елимиз көлеміндеги, соның менен халықаралық таңлауларға белсене қатнасып, сыйлы орынларды ийелеп келмекте. Атап айтқанда, география илимлериниң кандидаты, доцент Оралхан Султашова, биология илимлериниң кандидаты Гүлназ Бегдуллаева, журналистика кафедрасының ассистент-оқытушысы, Зульфия атындағы мәмлекетлик сыйлықтың лауреаты Қумар Бегниязова «Олима» бирлеспеси тәрәпинен жас илимпазлар арасында өткерилип киятырған «Илим жұлдызлары» таңлауында сыйлы орынларды ийелеген болса, быйылғы жылы университетимиздиң 2-курс магистранты Назокат Ибрагимова хәм өзбек филологиясы факультетиниң 4-курс студенти Назокат Шарипбаева Зульфия атындағы мәмлекетлик сыйлықтың лауреаты болды. Буннан тысқары, қарақалпақ филологиясы хәм журналистика факультетиниң питкерийшиси Наргиза Балтабаева Қазақстанның пайтахты Нур-султан қаласында болып өткен «ФМДА ның ең жақсы студенти-2020» таңлауында биринши орынды ийелеген болса, физикалық мәдениет факультетиниң 4-курс студенти Клара Дарменбаева «Өзбекстан белгиси» көкирек белгисин алыуға миясар болды. Жаңа оқыу жылы алдынан «Социаллық пәнлер» кафедрасының доценти, социология илимлериниң кандидаты Хатира Камалованың бул таңлауда жеңимпаз болыуы Өзбекстан Республикасы ғәрезсизлигиниң 29 жыллығына байрам саўғасы болды.

«XXI әсирдиң инновациялық технологиялары» V халықаралық илимий мақалалар таңлауының жеңимпазы шөлкемлестириушилер тәрәпинен диплом хәм медаль менен сыйлықланды.

Д.АБИБУЛЛАЕВ,

Қарақалпақстан хабар агентлигиниң шолыушысы